

Text of Urdu News Bulletin

Dated : 04-09- 2026

Time : 09:25 AM

آداب
یہ آکاش وانی سرینگر ہے۔ خبروں کا بلیٹن لیکر میں فاروق احمد

سی ایم
وزیر اعلیٰ عمر عبداللہ نے ٹیکنیکی تعلیم کو مضبوط کرنے اور جموں و کشمیر کے نوجوانوں کیلئے روزگار کے بامعنی مواقع پیدا کرنے کا سرکار کا عزم ظاہر دہرایا ہے۔ وہ گورنمنٹ پالی ٹیکنیک کالج سرینگر میں بھی ترقیاتی کاموں کا سنگ بنیاد رکھنے کے علاوہ کولگام، پھوارہ، کشتواڑ، اور رام بن اضلاع کے گورنمنٹ پالی ٹیکنیک کالجوں میں 4 کروڑ 20 لاکھ روپے کے لاگت والے آپ گریڈ شدہ بنیادی ڈھانچے کے پروجیکٹوں کا ای۔ افتتاح کر رہے تھے۔
اسی دوران وزیر اعلیٰ کی صدارت میں سرینگر اور جموں ڈیولپمنٹ اتھارٹیوں کے بورڈ آف ڈائریکٹرز کی الگ الگ میٹنگیں منعقد ہوئیں۔ اس دوران شہری ترقیات سے متعلق ترتیب دیئے گئے منصوبوں کی عمل آوری اور ان دونوں شہروں میں طرز زندگی میں مزید آسانی پیدا کرنے کے مختلف پہلوؤں پر تفصیلی تبادلہ خیال کیا گیا۔

جاوید ڈار
دیہی ترقی اور پنچایت راج کے وزیر جاوید احمد ڈار نے کہا ہے کہ بہتر رابطہ سہولیات دیہی علاقوں میں ترقیاتی بدلاؤ لانے کیلئے انتہائی اہم ہیں۔ وہ بارہمولہ میں PMGSY کے تحت 18 کروڑ روپے کی لاگت والے ایک اہم سڑک پروجیکٹ کا سنگ بنیاد رکھنے کے موقع پر اظہار خیال کر رہے تھے۔
اس رابطہ سڑک سے علاقے کے لوگوں کو آل ویدر رابطہ سہولیات فراہم ہونے کے ساتھ ساتھ بازار اور دیگر سماجی و اقتصادی مواقعوں تک بہتر رسائی ملے گی۔ وزیر موصوف نے کہا کہ سڑک روابط شمولیاتی ترقی کے اہم محرک ہیں، کیونکہ اس سے بازاروں کے ساتھ ساتھ تعلیم، طبی نگہداشت اور روزگار تک رسائی آسان ہو جاتی ہے۔

تاریگی

ایم ایل اے کو لگام محمد یوسف تاریگی نے معیاری تعلیم کی فراہمی کیلئے تعلیمی اداروں میں بنیادی ڈھانچے کو اپ گریڈ کرنے کی ضرورت اجاگر کی ہے۔ انہوں نے کہا کہ سرکاری تعلیمی اداروں میں جدید سہولیات سے لیس کلاس رومز، درس و تدریس کیلئے ایک مناسب ماحول فراہم کر کے ہمارے مقامی نوجوانوں کو مستقبل کے چیلنجوں کیلئے تیار کر سکتے ہیں۔ وہ ضلع کو لگام کے ہانگر علاقے میں ایک کروڑ 43 لاکھ روپے کی تخمینہ لاگت سے تیار کی گئی سکول عمارت کا افتتاح کرنے کے موقع پر اظہار خیال کر رہے تھے۔ یہ تین منزلہ عمارت 10 کلاس روموں پر مبنی ہے۔

صوبائی کمشنر

جیسے جیسے کشمیر وادی اپنی نوعیت کے پہلے بین الاقوامی فلم فیسٹول کی میزبانی کرنے کے قریب ہوتی جا رہی ہے، اس اہم بین الاقوامی تقریب کیلئے تیاریوں اور انتظامات کو حتمی شکل دی جا رہی ہے۔ یہ انٹرنیشنل فلم فیسٹول جموں کشمیر 7 سے 10 ستمبر تک سرینگر، جموں اور گلبرگ کے تین مقامات پر منعقد ہونے جا رہا ہے۔ صوبائی کمشنر کشمیر انش گرگ نے فلم فیسٹول کے احسن انعقاد سے متعلق سرینگر میں محکمہ اطلاعات و تعلقات عامہ اور دیگر متعلقہ سینٹر افسروں کے ساتھ اعلیٰ سطح کی ایک میٹنگ کے دوران آپس میں ہموار تال میل بنائے رکھنے اور اپنی اپنی ذمہ داریوں کے تحت سنجیدہ رہنے کی ہدایت دی۔ انہوں نے بروقت اطلاعات کی ترسیل اور مہمانوں کیلئے سہولت یقینی بنانے پر زور دیا۔

جنم اشٹی

ملک بھر میں آج جنم اشٹی کا تہوار روایتی جوش و خروش اور مذہبی عقیدت کے ساتھ منایا جا رہا ہے۔ یہ تہوار بھگوان کرشن کے جنم دن کی مناسبت سے منایا جاتا ہے۔ آج کے دن عقیدت مند اپواس رکھنے کے علاوہ خصوصی پوجا کیلئے مندروں کا رخ کر رہے ہیں۔

اس تہوار کے موقع پر ہندو عقیدت مند طرح طرح کی مٹھائیاں اور بھگوان شیو کی پسند کی ضیافتیں تیار کرتے ہیں۔ اس کے علاوہ عقیدتی گیت بھی گائے اور گنگنائے جاتے ہیں۔ جنم اشٹی کے موقع پر ملک بھر میں گھروں اور مندروں کو خوبصورتی کے ساتھ سجایا گیا ہے۔

ادھر جموں کشمیر خاص طور پر صوبہ جموں میں بھی جنم اشٹی کی دھوم ہے۔ وادی میں رہنے والی پنڈت برادری بھی آج اس تہوار کو منانے میں مصروف ہے۔

صدر جمہوریہ درپوری مرمو، نائب صدر جمہوریہ سی پی را دھا کرشنن، وزیراعظم نریندر مودی، لیفٹنٹ گورنر منوج سنہا اور وزیر اعلیٰ عمر عبداللہ سمیت دیگر متعدد اہم شخصیات نے عوام خاص طور پر ہندو برادری کو جنم اشٹی کی مبارکباد پیش کی ہے۔

ایل جی

لیفٹنٹ گورنر منوج سنہانے سرینگر میں ادے سن آچار یہ بھگوان شری چندراجی مہاراج کے **528** ویں جنم دن کے موقع پر منعقدہ ایک تقریب میں شرکت کی۔
انہوں نے سب کیلئے خوشحالی اور ترقی کے علاوہ ملک میں امن و امان کی پراگھنائی۔

سیٹلائٹ

بھارت نے بروقت تصاویر فراہم کرنے والا اپنا پہلا میچنگ سیٹلائٹ **EOS-05** کامیابی کے ساتھ لانچ کیا ہے۔ بھارت کی خلائی تحقیق کی تنظیم اسرو نے کہا ہے کہ اس مصنوعی سیارے کو **27** گھنٹے کی الٹی گنتی کے بعد رات **2** بجکر **55** منٹ پر سری ہری کوٹا کے ستیش دھون خلائی مرکز سے **GSLV** راکٹ کے ذریعے کامیابی کے ساتھ روانہ کر دیا گیا۔

روانگی کے **18** منٹ بعد سیٹلائٹ کو ذیلی جیو سنکروئس مدار میں نصب کر دیا گیا۔ اسرو کے چیئرمین وی نارائنن نے کہا ہے کہ یہ مشن بھارت کی زمینی مشاہداتی صلاحیتوں کو مزید مضبوط کر کے زراعت، قدرتی آفات سے نمٹنے اور دیگر کئی اہم شعبوں میں ملک کی مدد کرے گا۔

درجہ حرارت

سرینگر میں رات کا کم سے کم درجہ حرارت **17** اعشاریہ **4** ڈگری جبکہ جموں میں رات کا کم سے کم درجہ حرارت **22** اعشاریہ **5** ڈگری سیلسیوس ریکارڈ کیا گیا۔

Closing

اس کے ساتھ ہی خبروں کا یہ بلیٹن ختم ہوا۔
اجازت دیجئے۔ خدا حافظ۔